



ಧ್ಯೇಯ: 'ಸರ್ವಂ ಖಲ್ವಿದಂ ಬ್ರಹ್ಮ' ಎಂಬ ಉಪನಿಷತ್ತಿನ ವಾಕ್ಯವನ್ನು ಕೇವಲ ಬಾಯಿ ಮಾತಾಗಿಸದೆ ಅನುಷ್ಠಾನ ರೂಪಗೊಳಿಸಲು, ಸ್ವಾಮಿ ವಿವೇಕಾನಂದರು ರಾಮಕೃಷ್ಣ ಮಹಾಸಂಘವನ್ನು ಪ್ರಾರಂಭಿಸಿದರು. 'ಆತ್ಮನೋ ಮೋಕ್ಷಾರ್ಥಂ ಜಗದ್ಧಿತಾಯ ಚ' ಎಂಬ ಧ್ಯೇಯವಾಕ್ಯವನ್ನು ನೀಡಿದರು. ತಮ್ಮ ಆತ್ಮಕಲ್ಯಾಣ ಮತ್ತು ಜಗತ್ತಿನ ಹಿತವನ್ನು 'ಸೇವೆ' ಮತ್ತು 'ವೈರಾಗ್ಯ' ಎಂಬ ಸಾಧನಗಳ ಮೂಲಕ ಸಾಧಿಸಲು ತಿಳಿಸಿದರು. ಕರ್ಮಯೋಗ ಅಥವಾ ನಿಸ್ವಾರ್ಥ ಸೇವೆಯನ್ನು ಸಂನ್ಯಾಸಿಗಳಿಗೂ ಮಾಡಲು ಹೇಳುವ ಮೂಲಕ, ಅವರನ್ನು ಹೀಯಾಳಿಸುವವರ ಮಾತಿಗೆ ಅರ್ಥವಿಲ್ಲದಂತೆ ಮಾಡಿದರು. ನರರೂಪಿ ಭಗವಂತನ ಸೇವೆ ಮಾಡುವುದರಿಂದ ಭಗವಂತನನ್ನು ಕಾಣಲು ಸಾಧ್ಯ ಎಂಬ ನವೀನ ವೇದಾಂತ ಅಥವಾ ಪ್ರಾಯೋಗಿಕ ವೇದಾಂತವನ್ನು ಸಮಾಜಕ್ಕೆ ನೀಡಿದರು. ಇದನ್ನು ಅನುಷ್ಠಾನಗೊಳಿಸಲೆಂದು ರಾಮಕೃಷ್ಣ ಮಹಾಸಂಘ ಮತ್ತು ಹಲವಾರು ಸಂಘ-ಸಂಸ್ಥೆಗಳು ವಿಶ್ವದಾದ್ಯಂತ ಪರಿಶ್ರಮಿಸುತ್ತಿವೆ.

ನೇವಾಕಾರ್ಯದ ಅಂಕುರ: ನಮ್ಮ ವಿಶಾಲ ಭಾರತಕ್ಕೆ ಸ್ವಾತಂತ್ರ್ಯ ಬಂದ ಹದಿನೈದು ವರ್ಷಗಳಲ್ಲಿ, ಚೀನಾ ದೇಶವು ಈಶಾನ್ಯ ಭಾರತದ ಹಿಮಾಲಯದ ಗಡಿಯ ಭಾಗದ ವಿವಾದವನ್ನು ತೆಗೆದು, ನಮ್ಮ ಮೇಲೆ ಯುದ್ಧವನ್ನು ಸಾರಿತು. ಅಂದು ಭಾರತಕ್ಕೆ ಚೀನಾವನ್ನು ಎದುರಿಸಲು ಸಾಧ್ಯವಾಗದೆ ಸೋಲನ್ನು ಅನುಭವಿಸಬೇಕಾಯಿತು. ಸುಮಾರು ಒಂದು ತಿಂಗಳ ತರುವಾಯ ಚೀನಾದೇಶವು ಕದನ ವಿರಾಮವನ್ನು ಘೋಷಿಸಿತು. ಆದರೆ ಆ ವೇಳೆಗಾಗಲೇ ಭಾರತವು ಹಲವಾರು ವೀರಯೋಧರನ್ನು, ಭೂಸಂಪತ್ತನ್ನು ಕಳೆದುಕೊಂಡಿತ್ತು. ಮುಖ್ಯವಾಗಿ ಅಲ್ಲಿನ ಸ್ಥಳೀಯರು ಭಾರತದ ಬಗೆಗೆ ವಿಶ್ವಾಸವನ್ನೇ ಕಳೆದುಕೊಂಡಿದ್ದರು. ಅಂದು ಈಶಾನ್ಯ ಭಾರತವು ಅತಿ ಹಿಂದುಳಿದ ಪ್ರದೇಶವಾಗಿತ್ತು. ಯಾವುದೇ ಮೂಲಭೂತ ಸೌಕರ್ಯಗಳಿಲ್ಲದೆ ಜನರು ನರಳುತ್ತಿದ್ದರು. ಜನರಿಗೆ ಸೂಕ್ತ ರಕ್ಷಣೆ-ನೆರವುಗಳನ್ನು ನೀಡುವುದರ ಮೂಲಕ, ಸರ್ಕಾರ ಪುನಃ ಜನರ ವಿಶ್ವಾಸವನ್ನು ಪಡೆಯಬೇಕೆಂದು ಭಾರತದ ಅಂದಿನ ಪ್ರಧಾನಮಂತ್ರಿಗಳಾಗಿದ್ದ ಶ್ರೀಮತಿ ಇಂದಿರಾ ಗಾಂಧಿಯವರು ಆಲೋಚಿಸಿದರು. ಅದಕ್ಕಾಗಿ ಹಲವಾರು ಯೋಜನೆಗಳನ್ನೂ ರೂಪಿಸಿದರು. ಆದರೆ ಅದನ್ನು ಅನುಷ್ಠಾನಗೊಳಿಸುವಲ್ಲಿ ಸರ್ಕಾರದ ಜೊತೆಗೆ ಸಮರ್ಥ ಸಂಘ-ಸಂಸ್ಥೆಗಳ ನೆರವೂ ಅತ್ಯಗತ್ಯ ಎಂದು ಅವರು ತಿಳಿದಿದ್ದರು. ಆಗ ಅವರ ಮನಸ್ಸಿಗೆ ಬಂದದ್ದು 'ರಾಮಕೃಷ್ಣ ಮಹಾಸಂಘ'ದ ಹೆಸರು. ಕಾಕತಾಳೀಯ ಎಂಬಂತೆ ಅರುಣಾಚಲ ರಾಜ್ಯದ ಅಂದಿನ ರಾಜ್ಯಪಾಲರು, ಪ್ರಧಾನಮಂತ್ರಿಗಳ ಬಳಿ ಅಲ್ಲಿನ ಸಮಸ್ಯೆಗಳನ್ನು ತಿಳಿಸಿ, ಅವುಗಳನ್ನು ನಿವಾರಿಸಲು ರಾಮಕೃಷ್ಣ ಮಹಾಸಂಘವು ಸಮರ್ಥವೆಂದು ತಮ್ಮ ಅನಿಸಿಕೆಯನ್ನು ವ್ಯಕ್ತಪಡಿಸಿದರು. ಇದನ್ನು ಕೇಳಿದ ಪ್ರಧಾನಮಂತ್ರಿಗಳು, ತಮ್ಮ ಮನಸ್ಸಿನ ಇಂಗಿತವನ್ನೇ ರಾಜ್ಯಪಾಲರು ವ್ಯಕ್ತಪಡಿಸಿದ್ದನ್ನು ಕಂಡು ಸಂತೋಷಿಸಿದರು; ರಾಮಕೃಷ್ಣ ಸಂಘದ ಪ್ರಧಾನಕೇಂದ್ರಕ್ಕೆ ಈಶಾನ್ಯ ಭಾರತದಲ್ಲಿ ತಮ್ಮ ಸೇವೆಯು ಅವಶ್ಯವೆಂದು ತಿಳಿಸಿ ಆಮಂತ್ರಿಸಿದರು. ಜೊತೆಗೆ ಕೇಂದ್ರ ಮತ್ತು ರಾಜ್ಯ ಸರ್ಕಾರಗಳು ಯಥಾಸಾಧ್ಯ ನೆರವನ್ನು ನೀಡುವುದಾಗಿ ಮಾತನಿತ್ತರು. ೧೯೭೫ರ ಜುಲೈ ೨೧ರಂದು ಪ್ರಧಾನಮಂತ್ರಿಗಳು ಈ ರೀತಿಯಾಗಿ ಪತ್ರ ಬರೆಯುತ್ತಾರೆ: "ನಾಗಾಲ್ಯಾಂಡ್ ಮತ್ತು ನೇಫಾ ಪ್ರದೇಶಗಳಿಗೆ ನಾನು ಕೈಗೊಂಡ ಮೊದಲ ಭೇಟಿಯಲ್ಲೇ, ಅಲ್ಲಿ ನಿಸ್ವಾರ್ಥದಿಂದ, ಮಹಾನ್ ಉದ್ದೇಶವನ್ನು ಹೊಂದಿ ಕಾರ್ಯಗಳನ್ನು ಮಾಡುವ ಸೇವಾಸಂಸ್ಥೆಯೊಂದರ ಅತ್ಯಗತ್ಯವಿದೆ ಎಂದು ನನಗೆ ವೇದ್ಯವಾಯಿತು. ಆಗ ಸಹಜವಾಗಿಯೇ ನನ್ನ ಮನಸ್ಸಿಗೆ ಬಂದ ಹೆಸರು 'ರಾಮಕೃಷ್ಣ ಸಂಘ'. ಕೆಲವು ದಿನಗಳ ಹಿಂದೆ ಅಲ್ಲಿನ ರಾಜ್ಯಪಾಲರು ನನಗೆ ಒಂದು ಪತ್ರವನ್ನು ಬರೆದಿದ್ದರು. ಅದರಲ್ಲಿ ರಾಮಕೃಷ್ಣ ಮಿಷನ್ನಿನ ಸಂನ್ಯಾಸಿಗಳು ನೇಫಾಗೆ ಬಂದು, ಮುಖ್ಯವಾಗಿ ಶಿಕ್ಷಣ ಮತ್ತು ವೈದ್ಯಕೀಯ ಸೇವೆಗಳನ್ನು ಆರಂಭಿಸಬಹುದೇ ಎಂಬ ಇಚ್ಛೆಯನ್ನು ವ್ಯಕ್ತಪಡಿಸಿದ್ದಾರೆ.... ರಾಮಕೃಷ್ಣ ಸಂಘವು ಎಲ್ಲಿಯೂ, ಯಾರ ಸಂಸ್ಥೆಯೊಡನೆಯೂ



ಸಂಘರ್ಷಕ್ಕೆ ಇಳಿಯದೆ, ಯಾರ ನಂಬಿಕೆಗಳನ್ನೂ ಮುರಿಯುವ ಪ್ರಯತ್ನದಲ್ಲಿ ತೊಡಗದೆ, ಪ್ರಾಮಾಣಿಕತೆ ಮತ್ತು ನಿರಪೇಕ್ಷ ಭಾವದಿಂದ ಸಮಾಜಕ್ಕೆ ಹಿತವನ್ನು ಉಂಟುಮಾಡುವ ಸೇವಾ ಚಟುವಟಿಕೆಗಳನ್ನು ಮಾಡುವುದರಿಂದ ಹಾಗೂ ಸಂಘದ ಬಗ್ಗೆ ಎಲ್ಲ ಸ್ತರದವರಿಗೂ ಅತೀವ ಭಕ್ತಿ-ಗೌರವವಿರುವುದರಿಂದ ತಮ್ಮನ್ನು ಆಹ್ವಾನಿಸುತ್ತಿದ್ದೇನೆ.” ‘ಶಿವಜ್ಞಾನೇ ಜೀವಸೇವಾ’ ಎಂಬ ಆದರ್ಶವನ್ನು ಪಾಲಿಸುತ್ತಿದ್ದ ರಾಮಕೃಷ್ಣ ಸಂಘದ ಯತಿಗಳು ಇದಕ್ಕೆ ಒಪ್ಪಿಗೆಯನ್ನಿತ್ತು, ಆ ಮಹಾನ್ ಕಾರ್ಯಕ್ಕೆ ಅರ್ಹರಾದ ಸಂನ್ಯಾಸಿಗಳನ್ನು ನೇಮಿಸಿದರು.

ಆಸ್ಪತ್ರೆಯ ಆರಂಭ : ೧೯೬೫-೬೬ರಲ್ಲಿ ಅಲಾಂಗ್ ಎಂಬ ಜಾಗದಲ್ಲಿ ವಸತಿಶಾಲೆಯು ಆರಂಭವಾಯಿತು. ಅದರ ಯಶಸ್ಸನ್ನು ಕಂಡ ಸ್ಥಳೀಯರು ಒಂದು ಆರೋಗ್ಯ ಕೇಂದ್ರವನ್ನು ಪ್ರಾರಂಭಿಸಬೇಕೆಂದು, ರಾಜ್ಯಪಾಲರ ಮೂಲಕ ರಾಮಕೃಷ್ಣ ಸಂಘಕ್ಕೆ ಮತ್ತೊಮ್ಮೆ ಮೊರೆಹೋದರು. ರಾಮಕೃಷ್ಣ ಮಿಷನ್ನಿನ ಟ್ರಸ್ಟಿಗಳು ಅಲ್ಲಿನ ಪರಿಸ್ಥಿತಿಯನ್ನು ಅವಲೋಕಿಸಿ ಇನ್ನೊಬ್ಬ ಸಂನ್ಯಾಸಿಯನ್ನು ಕಳುಹಿಸಿದರು. ಅವರೇ ಸ್ವಾಮಿ ಪ್ರಥಮಾನಂದಜಿ. ಅವರು ಸರ್ಕಾರವು ಆಸ್ಪತ್ರೆಗೆಂದು ನೀಡಿದ ಪ್ರದೇಶವನ್ನು ನೋಡಲು ಹೋದಾಗ, ಅದು ಮುಳ್ಳುಮೊದೆಗಳಿಂದ, ತಗ್ಗು-ದಿಣ್ಣೆಗಳಿಂದ, ಹಳ್ಳಕೊಳ್ಳಗಳಿಂದ ಕೂಡಿತು. ಇದನ್ನು ನೋಡಿದ ಸ್ವಾಮಿಗಳು ಎದೆಗುಂದದೆ ತಮ್ಮ ಗುರುದೇವರನ್ನು ಸ್ಮರಿಸಿ, ದಿಟ್ಟತನದಿಂದ ಆ ಪ್ರದೇಶವನ್ನು ಶುಚಿಮಾಡಲು ಆರಂಭಿಸಿದರು. ಕೆಲವೇ ದಿನಗಳಲ್ಲಿ ಪ್ರಾಥಮಿಕ ಆಸ್ಪತ್ರೆಗೆ ಬೇಕಾಗುವ ಸ್ಥಳವನ್ನು ಸ್ವಚ್ಛ ಗೊಳಿಸಿದ್ದನ್ನು ಕಂಡು ಸ್ಥಳೀಯರು ಮತ್ತು ಅಧಿಕಾರಿಗಳು ದಿಗ್ಭ್ರಮೆಗೊಂಡು, “ಅಬ್ಬಾ! ಇವರು ಏನನ್ನು ಬೇಕಾದರೂ ಸಾಧಿಸುತ್ತಾರೆ” ಎಂದು ಹುಬ್ಬೇರಿಸಿದರು.

ಪ್ರತಿಫಲವಾಗಿ ೧೯೭೭, ಡಿಸೆಂಬರ್ ೨೮ರಂದು ಅಂದಿನ ರಾಜ್ಯಪಾಲರಾದ ಶ್ರೀ ಕೆ. ಎ. ಎ. ರಾಜಾರವರು ರಾಮಕೃಷ್ಣ ಮಿಷನ್ ಆಸ್ಪತ್ರೆಯ ಶಂಕುಸ್ಥಾಪನೆಯನ್ನು ನೆರವೇರಿಸಿದರು. ೧೯೭೯, ಅಕ್ಟೋಬರ್ ೧೯ರಂದು ರಾಮಕೃಷ್ಣ ಮಹಾಸಂಘದ ಪರಮಾಧ್ಯಕ್ಷರಾಗಿದ್ದ ಪರಮಪೂಜ್ಯ ಸ್ವಾಮಿ ವೀರೇಶ್ವರಾನಂದಜಿ ಮಹಾರಾಜ್‌ರವರು ರಾಮಕೃಷ್ಣ ಮಿಷನ್ ಆಸ್ಪತ್ರೆಯನ್ನು ಉದ್ಘಾಟಿಸಿದರು. ಸ್ವಾಮಿ ಪ್ರಥಮಾನಂದಜಿ (ಪ್ರೀತಿ ಮಹಾರಾಜ್) ಮೊದಲನೇ ಕಾರ್ಯದರ್ಶಿಗಳಾಗಿ ತಮ್ಮ ಸೇವೆಯನ್ನು ಎರಡು ದಶಕಗಳಿಗಿಂತ ಹೆಚ್ಚು ಕಾಲ ಸಲ್ಲಿಸಿದರು. ಇಂದು ಅರುಣಾಚಲ ರಾಜ್ಯದಲ್ಲೇ ಇದು ಮಾದರಿ ವೈದ್ಯಕೀಯ ಕೇಂದ್ರವಾಗಿ ಅಭಿವೃದ್ಧಿ ಹೊಂದಿದೆ. ಹಳ್ಳಿಯ ಮತ್ತು ಬುಡಕಟ್ಟು ಜನಾಂಗದವರಿಗೆ ಇದು ಅಮೃತದ ಜೀವಬಿಂದುವಾಗಿ ಮಾರ್ಪಟ್ಟಿದೆ.

ರೋಗಗಳ ಕುರಿತು ಸರಿಯಾದ ತಿಳಿವಳಿಕೆಯಿಲ್ಲದೆ, ಹಳೆಯ ಮೂಢ ಪದ್ಧತಿಗಳನ್ನು ಅನುಸರಿಸುತ್ತಾ, ಅಲ್ಲಿಯ ಗ್ರಾಮಸ್ಥರು ಮತ್ತು ಗಿರಿಜನರು ಸಾಂಕ್ರಾಮಿಕ ರೋಗಗಳಿಂದ, ಹಲವಾರು ಬಾರಿ ಮೃತ್ಯುದೇವತೆಗೆ ಆಹುತಿಯಾಗುತ್ತಿದ್ದರು. ಇಂತಹ ವಿಷಮ ಪರಿಸ್ಥಿತಿಯಲ್ಲಿ ರಾಮಕೃಷ್ಣ ಮಿಷನ್ ಆಸ್ಪತ್ರೆ ಅವರ ನೆರವಿಗೆ ಬಂದು ಪರಿಸ್ಥಿತಿಯನ್ನು ಬದಲಾಯಿಸಿತು.

ದಿನದ ವಲತರ ಆಶಾಕಿರಣ - ಹೊರರೋಗಿಗಳ ತವಾಸಣಾ ವಿಭಾಗ : ಇದು ಮೂರು ಅಂತಸ್ತಿನ ಕಟ್ಟಡದಲ್ಲಿ ತನ್ನ ಕಾರ್ಯವನ್ನು ನೆರವೇರಿಸುತ್ತಿದೆ. ಬುಡಕಟ್ಟು ಜನಾಂಗದ, ಹಿಂದುಳಿದ ಮತ್ತು ಎಲ್ಲಾ ವರ್ಗದ ಜನರಿಗೂ ನೂತನ ತಂತ್ರಜ್ಞಾನದ ಸಹಾಯದಿಂದ ರಿಯಾಯಿತಿ ದರದಲ್ಲಿ ಅಥವಾ ಬಹುಪಾಲು ಉಚಿತವಾಗಿ ಹಲವಾರು ರೀತಿಯ ಚಿಕಿತ್ಸೆಗಳನ್ನು ಒದಗಿಸುತ್ತಿದೆ. ಇಲ್ಲಿ ಸಾಮಾನ್ಯ ಮತ್ತು ಸೂಕ್ಷ್ಮ



ತಪಾಸಣೆಯನ್ನು ಮಾಡಲಾಗುತ್ತದೆ. ಅದಲ್ಲದೆ, ಸಂತಾನಹೀನತೆ ಮತ್ತು ಸ್ತ್ರೀಸಂಬಂಧಿ ಖಾಯಿಲೆಗಳಿಗೆ ವಿಶೇಷ ತಜ್ಞರನ್ನು ನೇಮಿಸಿಕೊಳ್ಳಲಾಗಿದೆ. ಮಕ್ಕಳ ತಪಾಸಣೆ ಹಾಗೂ ಕಣ್ಣು, ಕಿವಿ, ಮೂಗು, ಹೃದಯ ಮತ್ತು ದಂತಚಿಕಿತ್ಸೆಗೆ ಇಲ್ಲಿ ಅವಕಾಶವಿದೆ. ಇದಲ್ಲದೆ, ಮಧುಮೇಹ, ಮನಸ್ಸಿನ ಅಸ್ಥಿರತೆಯುಳ್ಳವರಿಗೆ ಸೂಕ್ತ ಚಿಕಿತ್ಸೆಯನ್ನೂ ಇಲ್ಲಿ ನೀಡಲಾಗುವುದು. ವಿವಿಧ ಖಾಯಿಲೆಗಳಿಗೆ ಸಂಬಂಧಪಟ್ಟಂತೆ ಪ್ರತ್ಯೇಕವಾಗಿ ಚಿಕಿತ್ಸಾ ಮತ್ತು ವಿಶೇಷ ತಪಾಸಣೆ ಕೋಣೆಗಳನ್ನು ಇದು ಹೊಂದಿದೆ. ಇದಲ್ಲದೆ, ಈ ಹೊರರೋಗಿಗಳ ಘಟಕವು ಕ್ಷಯ ಮತ್ತು ಎಡ್ಸ್ ರೋಗಗಳನ್ನು ರಾಜ್ಯಾದ್ಯಂತ ನಿರ್ಮೂಲನೆ ಮಾಡಲು ಅವಿರತವಾಗಿ ಶ್ರಮಿಸುತ್ತಿದೆ.

ಹಿಂದಿನ ನಾಲ್ಕು ವರ್ಷಗಳಲ್ಲಿ ನಡೆಸಿದ ಹೊರರೋಗಿಗಳ ತಪಾಸಣಾ ವಿವರ ಈ ಕೆಳಗಿನಂತಿದೆ :

ವರ್ಷ	ರೋಗಿಗಳ ಸಂಖ್ಯೆ
೨೦೦೮-೦೯	೨,೦೫,೫೭೭
೨೦೦೯-೧೦	೨,೩೬,೬೧೯
೨೦೧೦-೧೧	೨,೩೫,೧೦೬
೨೦೧೧-೧೨	೨,೪೪,೭೩೧

ಇದಲ್ಲದೆ ಕೆಲವು ವಿಶೇಷ ಔಷಧಿಗಳನ್ನು ಸಂರಕ್ಷಿಸಲು ಪ್ರತಿರಕ್ಷಾ ಕೇಂದ್ರವನ್ನೂ (Immunization Centre) ಆರಂಭಿಸಲಾಗಿದೆ. ಹತ್ತಿರವಿರುವ ಸರ್ಕಾರಿ ಆಸ್ಪತ್ರೆಗಳೂ ಈ ವಿಶೇಷ ಸೇವೆಯನ್ನು ಉಪಯೋಗಿಸಿಕೊಳ್ಳುತ್ತಿವೆ. ವಿಶೇಷವಾಗಿ ಕ್ಷಯ ರೋಗದ ಲಸಿಕೆ ಮತ್ತು ಔಷಧಿಗಳನ್ನು ಇಲ್ಲಿ ಸಂರಕ್ಷಿಸಿ ಬಡ ಜನರಿಗೆ ನೀಡಲಾಗುತ್ತಿದೆ. ಅದಲ್ಲದೆ ಅರುಣಾಚಲ ರಾಜ್ಯ ಮತ್ತು ಕೇಂದ್ರ ಸರ್ಕಾರದ ಸಹಯೋಗದಿಂದ ಎಡ್ಸ್ ರೋಗಿಗಳ ತಪಾಸಣೆಯನ್ನು ಮಾಡಿ, ಪುರುಷರಿಗೆ ಮತ್ತು ಸ್ತ್ರೀಯರಿಗೆ ಪ್ರತ್ಯೇಕವಾಗಿ ಮಾರ್ಗದರ್ಶನವನ್ನೂ ನೀಡಲಾಗುತ್ತಿದೆ.

ಅಪದ್ಧಾಂಧವನಾಗಿರುವ ತುರ್ತುನಿಗಾ ಘಟಕ : ದಿನದ ೨೪ ಗಂಟೆ ಈ ತುರ್ತುನಿಗಾ ಘಟಕವು ಕಾರ್ಯವನ್ನು ಎಸಗುತ್ತಿದೆ. ಆಂಬುಲೆನ್ಸ್ ಸೇವೆಯೂ ಸಹ ಲಭ್ಯವಿದೆ. ಕಾರ್ಮಿಕರು ಕೆಲಸದ ವೇಳೆಯಲ್ಲಿ ಔಷಧಿಗಳನ್ನು ಮತ್ತು ಲಸಿಕೆಗಳನ್ನು ಹಾಕಿಸಿಕೊಳ್ಳಲು ಸಾಧ್ಯವಾಗದಿರುವುದರಿಂದ, ದಿನವಿಡೀ ಈ

ಘಟಕದ ಮೂಲಕ ಔಷಧಿ ವಿತರಣೆ ಕಾರ್ಯಕ್ರಮವನ್ನೂ ಮಾಡುತ್ತಿದ್ದಾರೆ. ಸುಮಾರು ೮೦೦ ರೋಗಿಗಳು ಇದರ ಸೇವಾ ಉಪಯೋಗವನ್ನು ಪ್ರತಿದಿನವೂ ಪಡೆಯುತ್ತಿದ್ದಾರೆ.

ಆತ್ಮಬಂಧುವಾಗಿರುವ ಒಳರೋಗಿ ವಿಭಾಗ (Indoor Patients Department) : ೨೨೨ ಹಾಸಿಗೆಗಳ ಸೇವಾ ಅನುಕೂಲ ಇರುವ ಈ ಆಸ್ಪತ್ರೆಯಲ್ಲಿ ಬೇಸಿಗೆ, ಮಳೆಗಾಲ - ಈ ಅವಧಿಗಳಲ್ಲಿ ಅವುಗಳು ಸಾಕಾಗದೆ, ತಾತ್ಕಾಲಿಕವಾಗಿ ಇನ್ನೂ ಹೆಚ್ಚಿನ ಹಾಸಿಗೆಗಳನ್ನು ಒದಗಿಸಬೇಕಾಗುತ್ತದೆ.

ವರ್ಷ	ರೋಗಿಗಳ ಸಂಖ್ಯೆ
೨೦೦೮ - ೦೯	೯,೨೧೬
೨೦೦೯ - ೧೦	೯,೯೩೫
೨೦೧೦ - ೧೧	೧೦,೫೩೩
೨೦೧೧ - ೧೨	೧೦,೨೮೪

ಇಲ್ಲಿ ಒಂಬತ್ತು ವಿಭಾಗಗಳಿದ್ದು ಪುರುಷರಿಗೆ ಮತ್ತು ಸ್ತ್ರೀಯರಿಗೆ ಪ್ರತ್ಯೇಕವಾಗಿ ಕೊಠಡಿಗಳ ವ್ಯವಸ್ಥೆಯನ್ನು ಮಾಡಲಾಗಿದೆ. ಸಾಮಾನ್ಯವಾಗಿ ಎಲ್ಲಾ ಖಾಯಿಲೆಗಳಿಗೆ, ಔಷಧಿ ಮತ್ತು ಶಸ್ತ್ರಚಿಕಿತ್ಸೆಯ ಸೌಲಭ್ಯವಿರುತ್ತದೆ. ಶಿಶುಜನನ, ನೇತ್ರ ಪರೀಕ್ಷೆ, ಮೂತ್ರಪಿಂಡದ ಶುದ್ಧೀಕರಣ, ಕೀಲು-ಮೂಳೆ ಚಿಕಿತ್ಸಾ ವಿಭಾಗ, ದಂತ ಪರೀಕ್ಷೆ, ಶ್ರವಣ ಪರೀಕ್ಷೆ - ಇನ್ನೂ ಮುಂತಾದ ಪರೀಕ್ಷಾ ಕೇಂದ್ರಗಳನ್ನು ಈ ವಿಭಾಗ ಹೊಂದಿದೆ. ೫೦ ಜನ ನುರಿತ ವೈದ್ಯರು, ೧೨೦ ದಾದಿಯರು, ಮತ್ತು ೨೩೦ ಸಿಬ್ಬಂದಿ ವರ್ಗದವರು ಅಹರ್ನಿಶಿ ಶ್ರಮಿಸುತ್ತಿದ್ದಾರೆ. ಆಸ್ಪತ್ರೆಯ ಆಧುನಿಕ ತಂತ್ರಜ್ಞಾನದಿಂದ ಸುಸಜ್ಜಿತವಾಗಿದ್ದು ಎಲ್ಲಾ ಚಿಕಿತ್ಸೆಗಳಿಗೆ ಸಂಬಂಧವಿರುವ ಪರೀಕ್ಷೆಗಳನ್ನು ನಡೆಸಲು ಸಮರ್ಥವಾಗಿದೆ.

ಭಾರತ ಸರ್ಕಾರದ ಗಿರಿಜನ ಇಲಾಖೆಯು ಆಸ್ಪತ್ರೆಯ ಸೇವೆಯನ್ನು ಗುರುತಿಸಿ ಪ್ರತಿವರ್ಷ ಸುಮಾರು ೬೦ ಜನ ಬುಡಕಟ್ಟು ನಿವಾಸಿಗಳ ಆಸ್ಪತ್ರೆಯ ವೆಚ್ಚವನ್ನು ಭರಿಸುತ್ತಿದೆ.

ಜೊತೆಗೆ ಉತ್ತಮ ಪೌಷ್ಟಿಕ ಆಹಾರವನ್ನು ರೋಗಿಗಳಿಗೆ ಉಚಿತವಾಗಿ ನೀಡಲಾಗುತ್ತಿದೆ. ಆಸ್ಪತ್ರೆಯ ಆವರಣವನ್ನು ವಿಶೇಷ ಕಾಳಜಿಯಿಂದ ಸ್ವಚ್ಛವಾಗಿ ಮತ್ತು ಸಮರ್ಪಕವಾಗಿ ನಿರ್ವಹಣೆಯನ್ನು ಮಾಡಲಾಗುತ್ತಿದೆ. ನಿರುಪಯುಕ್ತ ಜೈವಿಕ ತ್ಯಾಜ್ಯ ವಸ್ತುಗಳನ್ನು ಸಮರ್ಪಕವಾಗಿ ವಿಲೇವಾರಿ ಮಾಡುವ ಸೌಲಭ್ಯವನ್ನು ಇದು ಹೊಂದಿದೆ. ಇಲ್ಲಿ ಶವಾಗಾರದ ವ್ಯವಸ್ಥೆಯನ್ನೂ ಸಹ ಕಲ್ಪಿಸಲಾಗಿದೆ.

ಜೀವಜಂಡುವಾದ ರಕ್ತದಾನಕೇಂದ್ರ : ಈ ವಿಭಾಗವು ವಿವಿಧ ಶಸ್ತ್ರಚಿಕಿತ್ಸೆಗಳಿಗೆ ಮತ್ತು ತುರ್ತು ಸಮಯದಲ್ಲಿ ರೋಗಿಗಳಿಗೆ ಅತ್ಯವಶ್ಯಕವಾಗಿ ಬೇಕಾಗುವ ವಿವಿಧ ಗುಂಪುಗಳ ರಕ್ತವನ್ನು ನೀಡಲು ಸಮರ್ಥವಾಗಿದೆ. ಇಟಾನಗರ್ ಮತ್ತು ಸುತ್ತಲಿನ ಪ್ರದೇಶಗಳಲ್ಲಿ ರಕ್ತದಾನ ಶಿಬಿರಗಳನ್ನು ಅಗಾಗ ಹಮ್ಮಿಕೊಳ್ಳಲಾಗುತ್ತದೆ.

ಚೈತನ್ಯದ ಚಿಲುಮೆಯಾಗಿರುವ ಶಸ್ತ್ರಚಿಕಿತ್ಸಾ ವಿಭಾಗ:

ರಾಮಕೃಷ್ಣ ಮಿಷನ್ ಆಸ್ಪತ್ರೆಯು ನಾಲ್ಕು ಶಸ್ತ್ರಚಿಕಿತ್ಸಾ ಕೊಠಡಿಗಳನ್ನು ಹೊಂದಿದೆ. ಅದರಲ್ಲಿ ಒಂದನ್ನು ಕಣ್ಣಿನ ಚಿಕಿತ್ಸೆಗಂದು ಕಾಯ್ದಿರಿಸಲಾಗಿದೆ. ಇಲ್ಲಿ ನಡೆಸಿದಂತಹ ಶಸ್ತ್ರಚಿಕಿತ್ಸೆಗಳು ಅತ್ಯಂತ ಯಶಸ್ಸನ್ನು ಕಂಡಿವೆ. ಪೂರ್ಣ ದೇಹದ ಪರೀಕ್ಷೆ, ಅಂತರ್ದರ್ಶಕ, ಭೌತಚಿಕಿತ್ಸಾ ವಿಭಾಗಗಳನ್ನು ಈ ವಿಭಾಗವು ಹೊಂದಿದೆ. ಅರುಣಾಚಲ ರಾಜ್ಯದಲ್ಲಿ ಪ್ರಥಮವಾಗಿ ಎಂ.ಆರ್.ಐ. ಸ್ಕಾನಿಂಗ್ ಅನ್ನು ಅಳವಡಿಸಿದ ಕೀರ್ತಿಯು ಇದರ ಪಾಲಾಗಿದೆ. ಶ್ರವಣದೋಷದ ನಿವಾರಣೆಗಾಗಿ ಪ್ರತ್ಯೇಕ ಚಿಕಿತ್ಸಾ ವಿಭಾಗವು ನವೀನ ತಂತ್ರಜ್ಞಾನದಿಂದ ಕೂಡಿದ ಉಪಕರಣಗಳಿಂದ ಸುಸಜ್ಜಿತವಾಗಿದೆ. ಕ್ಷ-ಕಿರಣ, ನೇರಳಾತೀತ ಕಿರಣಗಳ ಮೂಲಕ ವಿವಿಧ ಕಂಪ್ಯೂಟರೀಕೃತ ಪರೀಕ್ಷಾ ವ್ಯವಸ್ಥೆಯನ್ನೂ ಇಲ್ಲಿ ಕಲ್ಪಿಸಲಾಗಿದೆ. ಹೃದ್ರೋಗದ ಸಮಸ್ಯೆಗಳಿಗೆ ಸಂಬಂಧಿಸಿದಂತೆ ಅತ್ಯಾಧುನಿಕ ಪರೀಕ್ಷಾ ವ್ಯವಸ್ಥೆ ಮತ್ತು ಚಿಕಿತ್ಸೆಯನ್ನೂ ಈ ವಿಭಾಗವು ಒಳಗೊಂಡಿದೆ.

ಚೀವನ ಜ್ಯೋತಿಯಾಗಿರುವ ಕೃತಕ ಅಂಗ ದಾನಕೇಂದ್ರ: ಎಷ್ಟೋ ಬಾರಿ ಗಿರಿಜನರು ಬೆಟ್ಟಗಳಲ್ಲಿ ಕೆಲಸವನ್ನು ಮಾಡುತ್ತಿರುವಾಗ ಆಕಸ್ಮಿಕವಾಗಿ ತಮ್ಮ ಕೈ-ಕಾಲುಗಳನ್ನು ಕಳೆದುಕೊಳ್ಳುತ್ತಾರೆ. ಇದರ ನಿವಾರಣೆಗಂದು ಕೃತಕ ಅಂಗಗಳನ್ನು ನುರಿತ ತಜ್ಞರಿಂದ ತಯಾರಿಸಿ ನೀಡುವ ವ್ಯವಸ್ಥೆ ಈ ವಿಭಾಗದಲ್ಲಿದೆ. ಅಲ್ಲದೆ ಅಂಗವಿಕಲರಿಗೆ ಸೂಕ್ತ ರೀತಿಯಲ್ಲಿ ಚಿಕಿತ್ಸೆಯನ್ನೂ ಇಲ್ಲಿ ನೀಡಲಾಗುತ್ತದೆ. ಇದು ಸುಪ್ರಸಿದ್ಧವಾಗಿರುವುದರಿಂದ ಅರುಣಾಚಲ ರಾಜ್ಯವಲ್ಲದೆ, ನೆರೆ ರಾಜ್ಯಗಳ ಜನರೂ ಸಹ ಇದರ ಉಪಯೋಗವನ್ನು ಪಡೆಯುತ್ತಿದ್ದಾರೆ.

ದೃಷ್ಟಿ ದಾನ ಕೇಂದ್ರವಾಗಿರುವ ನೇತ್ರಚಿಕಿತ್ಸಾ ವಿಭಾಗ : ೧೯೮೨ ರಲ್ಲಿ ಕಣ್ಣಿನ ಚಿಕಿತ್ಸಾ ಕೇಂದ್ರವನ್ನು ಆರಂಭಿಸಲಾಯಿತು. ಟೋನೋಮೀಟರ್, ಆಟೋ-ರಿಫ್ರೆಕ್ಟೋಮೀಟರ್, ಕೆರಟೋಮೀಟರ್, ಲೇಸರ್ ಮುಂತಾದ ನವೀನ ತಂತ್ರಜ್ಞಾನ ಉಪಕರಣಗಳನ್ನು ಇದು ಹೊಂದಿದೆ. ಇಳಿವಯಸ್ಸಿನಲ್ಲಿ ಸಂಭವಿಸುವ ಕಣ್ಣಿನ ಪೊರೆಯ ಚಿಕಿತ್ಸೆಯನ್ನು ಮಾಡುವುದಲ್ಲದೆ, ಗ್ಲುಕೋಮಾ, ಆಕ್ಯೂ ಪ್ಲಾಸ್ಟಿಕ್ ರೋಗಗಳಿಗೆ ಶಸ್ತ್ರಚಿಕಿತ್ಸೆಗಳನ್ನೂ ಇಲ್ಲಿ ಕೈಗೊಳ್ಳಲಾಗುತ್ತದೆ.

ವಿಶ್ವಮಾನ್ಯತೆಯನ್ನು ಪಡೆದಿರುವ ನವದೆಹಲಿಯ ORBIS ಸಂಸ್ಥೆಯ ಸಹಯೋಗದಿಂದ ಮಕ್ಕಳ ಕಣ್ಣಿನ ರೋಗದ ನಿವಾರಣೆಯನ್ನು ಮಾಡಲು ಈ ಕೇಂದ್ರವು ಪ್ರಯತ್ನಿಸುತ್ತಿದೆ. ಗುಡ್ಡಗಾಡಿನ ಮಕ್ಕಳು ಮತ್ತು ಬಾಲಕಾರ್ಮಿಕರು ಎಷ್ಟೋ ಬಾರಿ ಮರಗಳನ್ನು ಹತ್ತುವಾಗ, ವಿವಿಧ ಕೆಲಸಗಳನ್ನು ಮಾಡುತ್ತಿರುವಾಗ, ಅಜಾಗರೂಕತೆಯಿಂದ ತಮ್ಮ ಕಣ್ಣುಗಳಿಗೆ ಅಪಾಯವನ್ನು ತಂದುಕೊಳ್ಳುತ್ತಾರೆ. ಅಲ್ಲದೆ ಸರಿಯಾದ ಪೌಷ್ಟಿಕ ಆಹಾರದ ಕೊರತೆಯಿಂದಾಗಿ ದೃಷ್ಟಿದೋಷವು ಉಂಟಾಗುತ್ತದೆ. ಈ ಸಮಸ್ಯೆಯನ್ನು ಪರಿಹರಿಸಲು ರಾಜ್ಯಾದ್ಯಂತ ಸಂಚರಿಸಿ ಜಾಗೃತಿ ಮತ್ತು ಸೂಕ್ತ ಚಿಕಿತ್ಸೆಯನ್ನು ORBIS ಸಂಸ್ಥೆಯ ಸಹಕಾರದಿಂದ ನೀಡಲಾಗುತ್ತದೆ. ಹಾಗೆಯೇ ಕಣ್ಣಿನ ದೋಷಗಳ



ನಿವಾರಣೆಗಂದು ಅನೇಕ ಸ್ಥಳೀಯರಿಗೆ ವಿಶೇಷವಾಗಿ ತರಬೇತಿಯನ್ನು ನೀಡಲಾಗುತ್ತಿದೆ. ಪ್ರತಿಫಲವಾಗಿ ರಾಜ್ಯಾದ್ಯಂತ ಹಲವಾರು ನೇತ್ರಚಿಕಿತ್ಸಾ ಕೇಂದ್ರಗಳನ್ನು ತೆರೆಯಲಾಗಿದೆ.

ಸೇವಾ ಧ್ರುವತಾರೆಯಾಗಿರುವ ಸಂಚಾರಿ ಆಸ್ಪತ್ರೆ : ಬಡವರು ಮತ್ತು ವಯೋವೃದ್ಧರು ಅಸ್ವತ್ತಿಗೆ ಬರಲು ಸಾಧ್ಯವಾಗದ ಕಾರಣ ವೈದ್ಯಕೀಯ ಸೌಲಭ್ಯಗಳನ್ನು ಅವರ ಮನೆಗಳಿಗೆ ತಲುಪಿಸುವ ವ್ಯವಸ್ಥೆಯನ್ನು ಮಾಡಲು ಮೊಬೈಲ್ ಪರೀಕ್ಷಾ ಕೇಂದ್ರದ ಸೌಲಭ್ಯವನ್ನು ಪ್ರಾರಂಭಿಸಲಾಗಿದೆ. ಆಸ್ತಿಯಾ ದೇಶದ 'ಲೈಟ್ ಫಾರ್ ದಿ ವರ್ಲ್ಡ್' ಸಂಸ್ಥೆಯ ಸಹಯೋಗದೊಂದಿಗೆ ಈ ಸೇವೆಯನ್ನು ಅತ್ಯಂತ ದಕ್ಷತೆಯಿಂದ ನಿರ್ವಹಿಸಲಾಗುತ್ತಿದೆ. ಅಲ್ಲದೆ ಸ್ಥಳೀಯ ಸಂಸ್ಥೆಗಳ ನೆರವಿನೊಂದಿಗೆ ಗ್ರಾಮ-ಗ್ರಾಮಗಳಲ್ಲಿ ಉಚಿತ ನೇತ್ರ ಪರೀಕ್ಷಾ ಮತ್ತು ಚಿಕಿತ್ಸಾ ಸೌಲಭ್ಯಗಳನ್ನು ನೀಡಲಾಗುತ್ತಿದೆ. ವಿಟಮಿನ್ ಎ ಮಾತ್ರೆಗಳನ್ನು ಉಚಿತವಾಗಿ ನೀಡುತ್ತಿದ್ದು, ನೈರ್ಮಲ್ಯತೆಯ ಆವಶ್ಯಕತೆಯ ಕುರಿತು ಜನರಲ್ಲಿ ಅರಿವನ್ನು ಮೂಡಿಸಲಾಗುತ್ತಿದೆ. ಅರುಣಾಚಲ ರಾಜ್ಯದಲ್ಲಿ ೨೦೧೧-೧೨ನೇ ಸಾಲಿನಲ್ಲಿ ಸುಮಾರು ೩೦೦೦ ಗ್ರಾಮವಾಸಿಗಳನ್ನು ಪರೀಕ್ಷಿಸಿ, ೮೩೮ ರೋಗಿಗಳಿಗೆ ವಿವಿಧ ಚಿಕಿತ್ಸೆ ಮತ್ತು ಕನ್ನಡಕಗಳನ್ನು ನೀಡಲಾಗಿದೆ. ಇದುವರೆಗೆ ೧೦೨೪ ಜನರ ಕಣ್ಣಿನ ಪೊರೆಚಿಕಿತ್ಸೆಯನ್ನು ಯಶಸ್ವಿಯಾಗಿ ಮಾಡಲಾಗಿದೆ.

ನವದೆಹಲಿಯ ORBIS ಸಂಸ್ಥೆಯ ಸಹಯೋಗದಿಂದ ಮಕ್ಕಳ ಅಂಧತ್ವದ ನಿವಾರಣೆಗಾಗಿ ಅನೇಕ ಸ್ಥಳೀಯ ಶಿಕ್ಷಕರಿಗೆ ಮತ್ತು ಅಂಗನವಾಡಿ ಕಾರ್ಯಕರ್ತೆಯರಿಗೆ ಪ್ರಾಥಮಿಕ ತಪಾಸಣಾ ವಿಧಾನಗಳ ತರಬೇತಿಯನ್ನೂ ನೀಡಲಾಗುತ್ತಿದೆ. ತದನಂತರ ನೇತ್ರ ತೊಂದರೆ ಇರುವ ಮಕ್ಕಳನ್ನು ವೈದ್ಯಕೀಯ ಸಿಬ್ಬಂದಿಯು ಪರೀಕ್ಷಿಸಿ, ಸೂಕ್ತ ಚಿಕಿತ್ಸೆ ನಡೆಸಿ ಕನ್ನಡಕಗಳನ್ನು ವಿತರಿಸುತ್ತಾರೆ.

ರಾಜ್ಯದ ವಿವಿಧ ಜಿಲ್ಲೆಗಳಲ್ಲಿ ನಡೆಸಲಾಗಿರುವ ನೇತ್ರಪರೀಕ್ಷಾ ಶಿಬಿರಗಳಲ್ಲಿ ಸುಮಾರು ೧೫೦೦ ಜನಗಳನ್ನು ಪರೀಕ್ಷಿಸಿ, ೧,೦೨೪ ರೋಗಿಗಳಿಗೆ ಸೂಕ್ತ ಚಿಕಿತ್ಸೆಯನ್ನು ನೀಡಲಾಗಿದೆ.

ಸೇವಾಸಿಂಧುವಾಗಿರುವ ಹೋಮಿಯೋಪತಿ ಆಸ್ಪತ್ರೆ: ರಾಮಕೃಷ್ಣ ಮಿಷನ್ ಆಸ್ಪತ್ರೆಯು, ಈಶಾನ್ಯ ಹೋಮಿಯೋಪತಿ ವೈದ್ಯಕೀಯ ಕಾಲೇಜು ಮತ್ತು ಆಸ್ಪತ್ರೆಯ ಸಹಯೋಗದಿಂದ, ೨೦೦೪ರಲ್ಲಿ ಹೋಮಿಯೋಪತಿ ವಿಭಾಗವನ್ನು ಆರಂಭಿಸಿದೆ.

ರೋಗಿಗಳಿಗೆ ಸೂಕ್ತ ಮಾರ್ಗದರ್ಶನ ಮತ್ತು ಚಿಕಿತ್ಸೆಯನ್ನು ಇಲ್ಲಿ ನೀಡಲಾಗುತ್ತಿದೆ.

ಆಶಾವಾಣಿಯಾಗಿರುವ ಚಿಲಮೆಡಿಸಿನ್: ಬೆಂಗಳೂರಿನ ಭಾರತೀಯ ಬಾಹ್ಯಾಕಾಶ ಸಂಸ್ಥೆ, ಬೆಂಗಳೂರಿನ ನಾರಾಯಣ ಹೃದಯಾಲಯ, ಕೊಚಿನನ್ ಅಮೃತ ಇನ್‌ಸ್ಟಿಟ್ಯೂಟ್ ಆಫ್ ಮೆಡಿಕಲ್ ಸೈನ್ಸ್, ಕೊಲ್ಕತಾದ ರವೀಂದ್ರನಾಥ ಟಾಗೂರ್ ಇನ್‌ಸ್ಟಿಟ್ಯೂಟ್ ಆಫ್ ಕಾರ್ಡಿಯಾಕ್ ಸೈನ್ಸ್ ಮತ್ತು ಮುಂಬೈನ ಟಾಟಾ ಮೆಮೋರಿಯಲ್ ಸಂಸ್ಥೆಗಳ ಸಹಯೋಗದೊಂದಿಗೆ ಉಪಗ್ರಹ ಸಂಪರ್ಕದ ಮೂಲಕ ಗ್ರಾಮವಾಸಿಗಳಿಗೆ ಚಿಕಿತ್ಸೆಯನ್ನು ನೀಡಲಾಗುತ್ತಿದೆ.

ಜ್ಞಾನದೇಗುಲವಾದ ನರ್ಸಿಂಗ್ ಶಾಲೆ: ಇಂತಹ ಬೃಹತ್ ಆಸ್ಪತ್ರೆಗೆ ಅನೇಕ ದಾದಿಯರು ಅತ್ಯವಶ್ಯಕ. ಆದರೆ ಅರುಣಾಚಲದಂತಹ ಬಹುದೂರದ ಪ್ರದೇಶಗಳಿಗೆ ತರಳಿ, ವೈದ್ಯಕೀಯ ಸೇವೆಯನ್ನು ಸಲ್ಲಿಸಲು ದಾದಿಯರು ಹಿಂಜರಿಯುತ್ತಾರೆ. ಅಲ್ಲದೆ ಸ್ಥಳೀಯ ಸರ್ಕಾರಿ ಆಸ್ಪತ್ರೆಗಳಿಗೂ ಈ ಸಮಸ್ಯೆಯು ಉಂಟಾಗಿದೆ. ಈ ಸಮಸ್ಯೆಯನ್ನು ನಿವಾರಿಸಲು ರಾಮಕೃಷ್ಣ ಮಿಷನ್ ಆಸ್ಪತ್ರೆಯು ೧೯೮೫ರಲ್ಲಿ ದಾದಿಯರ ತರಬೇತಿ ಕೇಂದ್ರವನ್ನು ಸ್ಥಾಪಿಸಿತು. ಸ್ಥಳೀಯ ಹೆಣ್ಣುಮಕ್ಕಳು ಇಲ್ಲಿ ತರಬೇತಿಯನ್ನು ಪಡೆದು, ರಾಜ್ಯದ ವಿವಿಧ ಸರ್ಕಾರಿ ಮತ್ತು ಖಾಸಗಿ ಆಸ್ಪತ್ರೆಗಳಲ್ಲಿ ಹಾಗೂ ವಿದೇಶಿ ಆಸ್ಪತ್ರೆಗಳಲ್ಲೂ ಉತ್ತಮವಾದ ಸೇವೆಯನ್ನು ಸಲ್ಲಿಸುತ್ತಿದ್ದಾರೆ. ಇದರಿಂದಾಗಿ ಗ್ರಾಮೀಣ ಬಡ ಹೆಣ್ಣುಮಕ್ಕಳಿಗೆ ಉದ್ಯೋಗಾವಕಾಶವು ದೊರಕಿದೆ. ಇಲ್ಲಿಯವರೆಗೆ ೩೩೫ ದಾದಿಯರಿಗೆ ಈ ಕೇಂದ್ರವು ತರಬೇತಿಯನ್ನು ನೀಡಿದೆ. ಇಲ್ಲಿನ ತರಬೇತಿಗಾರರಿಗೆ ಮತ್ತು ಸಿಬ್ಬಂದಿ ವರ್ಗದವರಿಗೆ ಉತ್ತಮವಾದ ವೈದ್ಯಕೀಯ ಗ್ರಂಥಾಲಯದ ಸೌಲಭ್ಯವನ್ನು ಒದಗಿಸಲಾಗಿದೆ. ವೈದ್ಯರಿಗೆ ಮತ್ತು ವೈದ್ಯಕೀಯ ಸಿಬ್ಬಂದಿಗೆ ವಾರಕ್ಕೆ ಎರಡು ಬಾರಿ, ವಿಶೇಷ ವೈದ್ಯತಜ್ಞರಿಂದ ಉಪನ್ಯಾಸಗಳನ್ನೂ ಏರ್ಪಡಿಸಲಾಗುತ್ತಿದೆ. ಈಗಾಗಲೇ ಕಾರ್ಯನಿರತರಾಗಿರುವ ಸರ್ಕಾರಿ ದಾದಿಯರ ಜ್ಞಾನದ ಮತ್ತು ಅನುಭವದ ವೃದ್ಧಿಗೊಂದು ಇಲ್ಲಿ ವಿಶೇಷ ತರಬೇತಿಗಳನ್ನು ನಡೆಸಲಾಗುತ್ತಿದೆ. ಅತ್ಯುತ್ತಮ ವೈದ್ಯಕೀಯ ಗ್ರಂಥಾಲಯದ ಸೌಲಭ್ಯವನ್ನೂ ಇಲ್ಲಿ ಒದಗಿಸಲಾಗಿದೆ.

ಪೂರ್ಣಚಂದ್ರ ಶಾಲೆಯಾಗಿರುವ ರಾತ್ರಿ ಶಾಲೆ: ಅನಕ್ಷರತೆಯನ್ನು ನಿವಾರಿಸಲು ರಾಮಕೃಷ್ಣ ಮಿಷನ್ ಆಸ್ಪತ್ರೆಯು ರಾತ್ರಿ ಶಾಲೆಯನ್ನು ಆರಂಭಿಸಿದೆ. ಹಲವಾರು ವೃದ್ಧರು, ಹೆಂಗಸರು ಅಲ್ಲದೆ ಕೂಲಿ ಕಾರ್ಮಿಕರು ಇದರ ಪ್ರಯೋಜನವನ್ನು ಪಡೆದು ಓದು-ಬರಹವನ್ನು ಕಲಿಯುತ್ತಿದ್ದಾರೆ.

ಪ್ರಶಸ್ತಿಗಳು : ಅಲ್ಲಿನ ಕೇಂದ್ರ ಮತ್ತು ರಾಜ್ಯ ಸರ್ಕಾರದ ಅಧಿಕಾರಿಗಳೂ, ಸಿಬ್ಬಂದಿ ವರ್ಗದವರೂ ಈ ಆಸ್ಪತ್ರೆಯ ನೆರವನ್ನು ಪಡೆದುಕೊಳ್ಳುತ್ತಿದ್ದಾರೆ. ಅಲ್ಲದೆ ನರೆ-ಹೊರೆಯ ರಾಜ್ಯದಿಂದಲೂ ಅನೇಕ ರೋಗಿಗಳು ತಪಾಸಣೆ ಮತ್ತು ಚಿಕಿತ್ಸೆಗೊಂದು ಬರುತ್ತಿದ್ದಾರೆ. ಈಶಾನ್ಯ ಭಾರತದಲ್ಲೇ ಮಾದರಿ ಆಸ್ಪತ್ರೆಯಾಗಿರುವ ಇಟಾನಗರದ ರಾಮಕೃಷ್ಣ ಮಿಷನ್ ಆಸ್ಪತ್ರೆಗೆ ಹಲವಾರು ಪ್ರಶಸ್ತಿ-ಪುರಸ್ಕಾರಗಳು ಸಂದಿವೆ.

ಅರುಣಾಚಲ ರಾಜ್ಯದ ಪಾಪುಂಪೆರ್ ಜಿಲ್ಲಾ ಕೇಂದ್ರವು ಪ್ರತಿಷ್ಠಿತ 'ವೆರಿಯರ್ ಎಲ್ವಿಸ್ ಪ್ರಶಸ್ತಿ'ಯನ್ನು ಈ ಆಸ್ಪತ್ರೆಗೆ ನೀಡಿ ಗೌರವಿಸಿದೆ. ಇಂಡಿಯನ್ ಫೆಡರೇಷನ್ ಆಫ್ ವರ್ಕಿಂಗ್ ಜರ್ನಲಿಸ್ಟ್ ಸಂಸ್ಥೆಯು ರಾಮಕೃಷ್ಣ ಮಿಷನ್‌ನ್ನು 'ಅತ್ಯುತ್ತಮ ಸೇವಾ ಕೇಂದ್ರ' ಎಂದು ಗೌರವಿಸಿದೆ. ಇಟಾನಗರ್ ಮಾರ್ಕೆಟ್ ಅಸೋಸಿಯೇಷನ್ ಸಂಸ್ಥೆಯು ರಾಮಕೃಷ್ಣ ಮಿಷನ್‌ನ್ನು, 'ನಿಸ್ವಾರ್ಥ ಸೇವೆಯ ದ್ಯೋತಕ'ವೆಂದು ಕರೆದು ಗೌರವಿಸಿದೆ.

ಉಪಸಂಹಾರ : ಹೀಗೆ ರಾಮಕೃಷ್ಣ ಮಿಷನ್ ಆಸ್ಪತ್ರೆಯು ಈಶಾನ್ಯ ಭಾರತದಲ್ಲಿ ನಿರ್ಗತಿಕರ ಆಶಾಕಿರಣವಾಗಿದ್ದು ಎಲ್ಲಾ ಧರ್ಮೀಯ ಜನರಿಗೂ ತನ್ನ ನಿಸ್ವಾರ್ಥ ಸೇವೆಯನ್ನು ನೀಡುತ್ತಿದೆ. ಈ ಆಸ್ಪತ್ರೆಯು ಜಾತಿ, ಮತ, ಲಿಂಗ ಮತ್ತು ಮೇಲು-ಕೀಳು ಎಂಬ ಯಾವುದೇ ಭೇದಭಾವವಿಲ್ಲದೆ ಸರ್ವೋದಯದ ಪಥದಲ್ಲಿ, ಮಾನವೀಯ ಮೌಲ್ಯಗಳ ಅಡಿಯಲ್ಲಿ, ಭಗವಂತನ ಕೃಪಾಶೀರ್ವಾದದೊಂದಿಗೆ ನಿಸ್ವಾರ್ಥ ಸೇವೆಯನ್ನು ನಡೆಸುತ್ತಿರುವ ಒಂದು ಮಾದರಿ ಕೇಂದ್ರವಾಗಿದೆ. ಸ್ಥಳೀಯ ಜನರು ಮತ್ತು ನುರಿತ ವೈದ್ಯರು ಇಲ್ಲಿ ಕಾರ್ಯ ನಿರ್ವಹಿಸುವುದಕ್ಕೆ ಹೆಮ್ಮೆಪಡುತ್ತಾರೆ. ಅಲ್ಲದೆ ಸರ್ಕಾರಿ ಅಧಿಕಾರಿಗಳು ತಮ್ಮಿಂದಾಗುವ ಯಾವುದೇ ಸಹಾಯವನ್ನು, ರಾಮಕೃಷ್ಣ ಮಿಷನ್ ಆಸ್ಪತ್ರೆಗೆ ಸಲ್ಲಿಸಲು ತವಕಿಸುತ್ತಿರುತ್ತಾರೆ ಮತ್ತು ಅವಕಾಶ ಸಿಕ್ಕಿದಲ್ಲಿ ಮಹದಾನಂದವನ್ನು ಅನುಭವಿಸುತ್ತಾರೆ.

